



**Qorti tal-Magistrati (Malta)
Bhala Qorti ta' Ġudikatura Kriminali**

Magistrat Dr. Donatella M. Frendo Dimech LL.D., Mag. Jur. (Int. Law)

Seduta Distrett San Ġiljan

**Il-Pulizija
(Spettur Nico Zarb)**

-vs-

Nicholai Azzopardi, detentur tal-Karta tal-Identità nru. 0420784M.

Każ Nru.3142/2025

Illum, 25 ta' Marzu, 2025

Il-Qorti,

Rat l-akkużi miġjuba fil-konfront tal-imputat Nicholai Azzopardi u cioè talli:

Nhar is-17 ta' Dicembru 2024 ghal habta ta' bejn 1420hrs u 1430hrs, gewwa Triq in-Naxxar, San Ġwann:

1) Hebb ghal Maria-Vianella Saliba u kkaġunalha offiża ta' natura hafifa skont kif iċċertifikat minn Dr. Stefan Camilleri taċ-Ċentru tas-Saħħa, Gżira.

Art.221(1) Kap.9

2) Volontarjament kiser il-bon ordni jew il-paċi pubblika b'għajjat u storbju.

Art.338(dd) Kap.9

3) Bl-imġieba tiegħu, ikkaġuna lil Maria-Vianella Saliba biża' li se tintuża vjolenza kontra tagħha jew kontra l-propjetà tagħha jew kontra l-persuna jew il-propjetà ta' xi hadd mill-axxendenti, dioxendenti, aħwa jew familjari oħra tagħha.

Art.251B(1) Kap.9

4) U aktar talli nhar l-14 ta' Jannar 2025, wara li kien avżat kemm bil-fomm kif ukoll b'avviż bil-miktub mill-Pulizija sabiex jattendi fl-Għassa tal-Pulizija ta' San Ġiljan, sabiex jagħti dak it-tagħrif u / jew ġgħib miegħu daww id-dokumenti li l-Pulizija kienu jinħtieġu fuq xi investigazzjoni, naqas li jagħmel dan.

Art.355AD(3)(4)(5) Kap.9

5) Il-Qorti giet mitluba sabiex f'każ ta' htija tipprovdi għas-sigurtà ta' Maria-Vianella

Ikkunsidrat:

Rat li waqt l-udjenza miżmuma llum, l-imputat ammetta l-imputazzjonijiet miġjuba kontra tiegħu.

Illi din il-Qorti osservat dak li jiddisponi l-Artikolu 392A(1) moqri flimkien mal-artikolu 370(6) tal-Kodici Kriminali w cioè wara li l-imputat wieġeb li hu ħati għall-imputazzjonijiet miġjuba fil-konfront tiegħu, din il-Qorti wissietu b'mod l-aktar solenni fuq il-konsegwenzi legali ta' dik it-tweġiba w hi nġhata żmien xieraq sabiex jekk ried jerga lura minnha u dan anke billi ikkonsulta mal-legali tiegħu hekk kif il-kawża giet posposta għal dan l-iskop.

Semgħet ix-xhieda.

Semgħet is-sottomissjonijiet magħmula mill-prosekuzzjoni u mid-difiża dwar il-piena.

Rat l-atti u d-dokumenti kollha.

Ikkunsidrat:

Għalkemm il-Qorti semgħet l-imputat jammetti għall-imputazzjonijiet kollha miġjuba fil-konfront tiegħu, il-Qorti rat li minkejja tali ammissjoni it-tielet imputazzjoni mhux konfortata bil-fatti u għaldaqstant illiberatu minnha filwaqt li rreġistrat l-ammissjoni volontarja w inkondizjonata tiegħu fir-rigward tal-imputazzjonijiet l-oħra kollha.

Issir riferenza għas-sentenza fl-ismijiet **Il-Pulizija vs Andre Falzon**:¹

Minn dawn il-fatti jemergi allura illi l-ammissjoni ta' l-appellanti hija konfliggenti mal-provi l-oħra li hemm fl-atti, senjalatament l-istqarrija tiegħu stess għaliex minn din ta' l-ahhar jirrizulta illi huwa ikkometta r-reati addebitati lilu mhux f'Awwissu, izda f'Settembru 2013 u kwindi huwa ammetta għall-fatti li ma kenux gew kommessi minnu għal ta' l-anqas mhux fid-data indikata fl-akkuza, izda xahar wara. Illi d-dottrina fir-rigward tal-valur probatorju ta' l-ammissjoni magħmula mill-persuna akkuzata tghallimna illi:

"Dwar l-effett ta' ammissjoni fuq l-appell tal-persuna misjuba hatja din il-Qorti (jew ahjar, il-Qorti Kriminali li allura kienet tisma' l-appelli mid-decizjonijiet tal-Qorti tal-Magistrati tal-Pulizija Gudizzjarja) diga` kellha l-opportunita` li tippronunzja ruhha fis-sentenza tagħha tas-27 ta' Ottubru, 1962 fil-kawza fl-ismijiet Il-Pulizija vs George Cassar Desain (Kollez. Deciz.

¹ Deciża 19 ta' Novembru 2015; Qorti tal-Appell Kriminali per Onor. Imħallef Dr. Edwina Grima; Appell numru 385/2015.

XLVI.IV.911). F'dik is-sentenza gie ritenut, mill-kompjant Imhalled William Harding, fuq l-iskorta ta' gurijsprudenza kemm Ingliża kif ukoll lokali, li fuq ammissjoni ta' l-imputat Qorti ma tistax hliet tghaddi għall-kundanna tiegħu ammenokke` ma jirrizultax li l-imputat ma jkunx fehem in-natura ta' l-imputazzjoni jew li ma kinitx l-intenzjoni tiegħu li jammetti li hu hati ta' dik l-imputazzjoni **jew li fuq il-fatti minnu ammessi l-Qorti ma setgħetx skond il-ligi, tikkundannah, cjoe` ssibu hati ta' reat.**² "(sottolinjar tal-Qorti)

Illi fil-kaz in dizamina ma jistax jingħad illi l-appellanti qiegħed jallega illi huwa ma fehemx in-natura ta' l-akkużi migjuba fil-konfront tiegħu, jew inkella li ma kenitx l-intenzjoni tiegħu li jammetti, izda jirrizulta mill-atti illi abbazi tal-fatti tal-kaz kif esposti, l-Ewwel Qorti ma setatx issib htija għal tali akkużi billi ma kenux jissussistu fid-data indikata fl-akkuża. Issa l-kodici penali tagħna jimponi l-obbligu fuq il-Qorti Kriminali taht l-artikolu 436(3)(c) li għandha tagħmel dak kollu li m'huwiex projbit jew mhux ordnat mill-ligi taht piena ta' nullità, kull meta l-Qorti fid-diskrezzjoni tagħha jidhirliha li hu hekk mehtieg għat-tikxif tal-verità.³ Illi l-appellanti allura għandu ragun u din il-Qorti ma tistax tagħlaq għajnejha għal dan in-nuqqas procedurali daqslikieku ma kienx jezisti u dan għaliex is-sentenza impunjata tirrifletti fatti li mhumieq sostanzjati bil-provi li hemm fl-atti, għalkemm l-appellanti ammetta għalihom. Kwindi din il-Qorti ma għandhiex trqi oħra hliet li tghaddi sabieq tannulla id-decizjoni appellata u dan billi tirrizulta decizjoni hazina fuq il-mertu u dan kif previst fl-artikolu 428(5) tal-Kapitolu 9 tal-Ligijiet ta' Malta.

Illi fis-sentenza mogħtija mill-istess Qorti fl-ismijiet **Il-Pulizija vs Godfrey Formosa** ngħad:³

Minn dawn il-fatti jemergi allura illi l-ammissjoni ta' l-appellanti ma tirriflettiex l-fatti li jemergu mill-provi li hemm fl-atti,

Allura dan iwassal għal konkluzjoni illi minn ezami tal-atti u abbazi tal-fatti tal-kaz kif esposti, l-Ewwel Qorti ma setatx issib htija għall-ewwel imputazzjoni billi r-reat qatt ma seta' jirrizulta. Issa l-kodici penali tagħna jimponi l-obbligu fuq il-Qorti Kriminali taht l-artikolu 436(3)(c) li għandha tagħmel dak kollu li m'huwiex projbit jew mhux ordnat mill-ligi taht piena ta' nullità, kull meta l-Qorti fid-diskrezzjoni tagħha jidhirliha li hu hekk mehtieg għat-tikxif tal-verità.³ Mhux biss izda l-artikolu 392(A)(3) jimponi fuq il-Qorti illi:

"..... meta jkun hemm raguni tajba biex wieħed jiddubita jekk ir-reat kienx gie tassew magħmul, jew jekk l-akkużat hux ħati tar-reat, il-qorti għandha, għalkemm l-akkużat ikun stqarr li hu ħati, tordna li l-proċeduri jkomplu jitmexxew 'l quddiem, bħallikieku l-akkużat ma wegħibx li hu hati."

Illi l-appellanti allura għandu ragun u din il-Qorti ma tistax tagħlaq għajnejha għal dan in-nuqqas daqslikieku ma kienx jezisti u dan għaliex is-sentenza impunjata tirrifletti fatti li mhumieq sostanzjati bil-provi li hemm fl-atti, għalkemm l-appellanti ammetta għalihom.....

Illi għalkemm l-artikolu 436(3) tal-Kodici Kriminali mhux wieħed mill-artikoli reżi applikabbli speċifikament għal Qrati tal-Maġistrati bl-artikolu 525 tal-Kodici, m'hemmx dubbju li din il-Qorti tkun qed tonqos serjament mid-doveri tagħha jekk issib persuna ħatja ta' fatti li ma jirrizultawx mill-provi prodotti anzi fejn l-istess provi joffru fatti konfligġenti.

² **Il-Pulizija vs Martin Camilleri** 20/01/1995 (Vol.LXXIX.v.1538)

³ Deciża 26 t'Ottubru, 2017 per Onor. Imhalled Dr. Edwina Grima; Appell numru 99/2017.

Issa fil-każ in deżamina l-imputat ammetta għar-reat kontemplati bl-artikolu 251B tal-Kodiċi Kriminali, liema artikolu kien mertu ta' diversi sentenzi tul iż-żmien mindu gie promulgat.

Fis-sentenza **Il-Pulizija vs Joseph Bajada** ntqal:⁴

"Illi r-reat tal-fastidju u tal-harassment kif ikkontemplati fl-artikoli 251A u 251B gew introdotti għall-ewwel darba fil-ligi penali Maltija bl-Att XX tas-sena 2005. Illi mill-gurisprudenza tal-qrati tagħna jidher illi l-imgieba li tohloq il-fastidju trid tkun "*a course of conduct*" u mhux incident wiehed u izolat. Illi f'sentenza mogħtija mill-Qorti ta' l-Appelli Kriminali fil-kawza fl-ismijiet **Il-Pulizija vs James Demanuele** deciza fis-26 ta' Novembru 2009 il-Qorti stqarret:

"L-artikolu 251A johloq ir-reat ta' persuna li ggib ruha b' mod li tagħti fastidju lil persuna oħra u b' mod li tkun taf jew imissha tkun taf li dan ikun ta' fastidju għal dik il-persuna. Il-ligi fis-sub-inciz (2) tkompli tiddisponi li persuna li tkun qed iggib ruha b' mod dubbjuż imissha tkun taf li dik l-imgieba tammonta għal fastidju ta' persuna oħra jekk fil-qies ta' persuna ragjonevoli li jkollha l-istess informazzjoni, din kienet kieku taħseb li dik l-imgieba kienet tammonta għal fastidju tal-persuna l-oħra. Fis-subinciz (3)(c) il-ligi tkompli tghid li persuna akkuzata b'reat taħt dan l-artikolu tista' ggib prova li fic-cirkostanzi partikolari dik l-imgieba kienet wahda ragjonevoli. Fl-artikolu 251 C hu provvdut li riferenzi għall-ghoti ta' fastidju lil persuni jinkludi meta wiehed jagħti qata': ("*alarming*") jew idejjaq: ("*causing ..distress*") lill-persuna.

Illi t-terminu legali fastidju (bl-Ingliż "*harassment*") gie definit mill-Black's Law Dictionary - (7th. edit.) bħala :-

"Words, conduct or action (usu. Repeated or persistent) that being directed at a specific person, annoys, alarms or causes substantial emotional distress in that person and serves no legitimate purpose", dan l-element ta' ripetizzjoni jew persistenza ma jridx jigi konsidrat "*in isolation*" b' riferenza biss għall-kaz mertu tal-kawza imma wkoll irid jittqies fl-isfond tar-retroxena u ta' l-agir precedenti tal-gudikabbli. Dan għaliex kif gie ritenut minn din il-Qorti fl-Appell Kriminali : "**Il-Pulizija vs. Alan Caruana Carabez**" [21.6.07] :-

".... f' kazijiet bħal dawn ir-retroxena għal kull incident hija importanti biex il-Qorti tkun tista' tispigola l-incident izolat u accidental minn agir abitwali ta' fastidju fuq periodu ta' żmien."

Pero', xorta wahda jkun irid jirrizulta mill-provi għall-fini tal-parametri tal-akkuza nnifisha."

Illi apparti mid-dispożizzjoni kontenuta fl-artikolu 251C li tghid li riferenzi għall-ghoti ta' fastidju lil persuni jinkludu meta wiehed jagħti qata' jew idejjaq lill-persuna. ("*alarming the person or causing the person distress*" fit-test Ingliż), il-ligi tagħna ma tagħti ebda definizzjoni oħra tat-terminu generiku fastidju jew "*harassment*". Issa filwaqt li n-nuqqas ta' definizzjoni specifika w dettaljata tar-reat in dizamina tagħmilha possibbli għall-gudikant li jqis bħala fastidju agir li jkun jiehu l-forma ta' diversi varjazzjonijiet tal-istess delitt, jista' mill-banda l-oħra johloq ukoll incertezzi fl-applikazzjoni tal-ligi penali fir-rigward ta' dawn it-tip ta' reati li ta' sikwiet jimbtu minn relazzjonijiet inter-personali komplikati w delikati. Kull tip ta' dan l-agir pero' hu kalkolat li johloq certa biza' f'dak li jkun b'mod li

⁴ Qorti tal-Maġistrati (Għawdex) Bħala Qorti ta' Ġudikatura Kriminali, Maġistrat Dr Edwina Grima, [02.05.2013]

johloq sensazzjoni li qed tigi segwit u impoggi taht certa pressjoni ingusta. Hu proprju dan li din il-ligi l-gdida trid tipprojbixxi.”

Illi mill-qari ta' l-akkuza jirrizulta illi l-imputat qed jigi akkuzat b'incident wiehed li sehh is-6 ta' Gunju, 2015. Illi ghalhekk il-Qorti ma tistax tqies il-fatti kif stabbiliti fil-kawza bhala a “*course of conduct*” (fit-test Ingliz) li skond guriprudenza recenti ta' din il-Qorti trid tirrizulta biex jissussistu dawn ir-reati ta' fastidju w ikkagunar ta' biza' (ara f' dan is-sens l-Appell Kriminali: “**Il-Pulizija vs. Raymond Parnis**” per V. De Gaetano C. J. [24.4.2009]). L-Proskezzjoni fl-akkuza qed tirreferi biss ghall-incident wiehed u izolat u qed takkuza lill-imputat b'dak, ghalkemm l-akkuza donnha qed tirreferi ghar-reat bhala wiehed kontinwat.”

Imbghad il-Qorti tal-Magistrati (Ghawdex) fil-każ **Il-Pulizija vs Francis Xavier Micallef** irriteriet is-segweni:⁵

“Illi l-imputat jinsab akkuzat ukoll bir-reat ta'l-hekk imsejjah “harassment” bil-vjolenza kif previst fl-artikolu 251B tal-Kapitolu 9. Illi f'sentenza moghtija mill-Qorti ta'l-Appell Kriminali fl-ismijiet il-Pulizija vs Raymond Parnis (per Prim'Imhalef Vincent DeGaetano 24/04/2009), il-Qorti tat definizzjoni ezawrjenti ta' dak li jikkostitwixxi il-*harassment* taht dina id-disposizzjoni tal-ligi. Il-Qorti ta'l-Appell fis-sentenza taghha fil-fatt tissottolinja l-fatt illi l-kelma “imgieba” fit-test tal-ligi timplika “a course of conduct” u mhux xi incident wiehed izolat. Il-Qorti tistqarr:

... illi dawn l-affarijiet kollha li sehheh fil-kuntest ta' incident wiehed – ma jistghu qatt jammontaw ghar-reat kontemplat fl-Artikolu 251B imsemmi. Dan ir-reat gie evidentement ispirat mill-Artikolu 4(1) tal-*Protection from Harassment Act, 1997* tal-Ingilterra, liema artikolu jipprovdi testwalment hekk: “*A person whose course of conduct causes another to fear, on at least two occasions, that violence will be used against him is guilty of an offence if he knows or ought to know that his course of conduct will cause the other so to fear on each of those occasions.*” L-Artikolu 251B taghna – u hawn il-Qorti ser tuza t-test Ingliz proprju biex wiehed ikun jista' jara x-xebh u fejn saru t-tibdiliet – jipprovdi, fis-subartikolu (1) tieghu, hekk: “*A person whose course of conduct causes another to fear that violence will be used against him or his property or against the person or property of any of his ascendants, descendants, brothers or sisters or any person mentioned in sub-article (1) of article 222 shall be guilty of an offence if he knows or ought to know that his course of conduct will cause the other so to fear on each of those occasions...*”. Il-kliem “on each of those occasions” huma indikattivi li l-att materjali ma jistax isehh f'okkazjoni wahda izda jrid ikun hemm ghall-anqas zewg okkazonijiet – proprju kif jinghad fil-matrici Ingliza, “on at least two occasions”. Ghal xi raguni – fil-fehma ta' din il-Qorti kompletament illogika – il-kliem “on at least two occasions thallew barra”. Fi kliem l-edituri ta' **Blackstone's Criminal Practice, 2008**:

“How separate the two occasions must be remains to be seen. The nature of stalking, the activity which primarily created the need for the new offences, might mean that the occasions are likely to be on separate days, although it may be possible to differentiate activities on one day where they can be viewed as not being continuous. The further apart the incidents, the less likely it is that they will be regarded as a course of conduct...It was recognised, however that circumstances can be conceived ‘where incidents, as far apart as a year, could constitute a course of conduct’. The type of incidents would be those intended to occur on an annual event such as a religious festival or a birthday...”

⁵ Qorti tal-Magistrati (Ghawdex) Bhala Qorti ta' Ġudikatura Kriminali, Magistrat Dr Edwina Grima, [17.02.2011].

Din il-Qorti mhix ser tipprova taghti definizzjoni ezawrienti ta' x'jammonta ghal "course of conduct" ghall-fini tal-imsemmi Artikolu 251B(1) – u anqas ma hi ser tipprova telenka kazijiet, anke jekk biss bhala forma ta' ezempju, li jammontaw jew ma jammontawx ghal tali "imgieba", haga li trid tigi deciza minn kaz ghal kaz skond ic-cirkostanzi u bl-applikazzjoni ta' doza qawwiya ta' saggezza min-naha tal-gudikant. Dak li qed jigi deciz f'din il-kawza hu biss li incident wiehed (u, *per di piu*, ta' minuti) ma jammontax ghal "course of conduct" ghall-finijiet tal-Artikolu 251B(1). Inoltre huwa evidenti li l-vjolenza kontemplata fl-imsemmi artikolu hija dik li talvolta tista' tigi perpetrata fil-futur u mhux dik li effettivament tkun giet kommissa. Il-vjolenza effettivament kommissa tigi punita taht disposizzjonijiet oħra tal-ligi."

Illi l-ligi għalhekk titkellem dwar "imgieba", *a course of conduct*, u minn din l-espożizzjoni legali jirrizulta illi dan ir-reat ma jissussistix jekk dan ikun xi incident iżolat kif fil-fatt huwa il-kaz in ezami tenut kont li din l-imputazzjoni hi marbuta ma perjodu w data specifika. Għaldaqstant u kif inghad aktar il-fuq, l-imputat qed jigi liberat minn din it-tielet imputazzjoni.

Fid-dawl ta' dawn il-konsiderazzjoniet il-Qorti tiddikjara li m'għandhiex triq oħra salv li ssib lill-imputat hati tal-imputazzjonijiet numru wiehed (1), (tnejn (2) u erba' (4) miġjuba fil-konfront tiegħu kif minnu ammessi.

Il-Piena

In konsiderazzjoni tal-piena l-Qorti qieset in-natura tar-reati li dwarhom qed tinstab htija, tal-ammissjoni bikrija tiegħu kif ukoll tač-cirkostanzi kollha tal-kaz.

Iktar minn hekk il-Qorti ikkunsidrat il-kliem meqjus ta' din il-Qorti kif diversament preseduta fil-proċediment **Il-Pulizija vs Francis Mamo**:⁶

Fil-verita l-iskop tal-piena muhiex wiehed ta' tpattija. Huwa ben stabbilit li l-piena m'għandhiex isservi bhala xi forma ta' vendikazzjoni tas-socjeta` fil-konfront tal-hati. Il-piena għandha diversi skopijiet. Wiehed minnhom huwa sabiex jigi ripristinat it-tessut socjali li jkun gie mcarrat bil-għemil kriminali ta' dak li jkun. Taht dan l-aspett jassumu importanza, fost affarijiet oħra, kemm ir-rizarciment tad-dannu da parti tal-hati kif ukoll ir-riforma tal-istess hati.

Skop iehor tal-piena huwa dak li tigi protetta s-socjeta`. Dan l-iskop jitwettaq kemm billi fil-kaz ta' persuni li b'għemilhom juru li huma ta' minaccja għas-socjeta` dawn jinzammu inkarcerati u għalhekk barra mic-cirkolazzjoni, kif ukoll billi, fil-kaz ta' reati gravi, is-sentenza tibghat messagg car li jservi ta' deterrent generali. Il-Qrati ta' gustizzja kriminali dejjem iridu jippruvaw isibu l-bilanc gust bejn dawn u diversi skopijiet oħra tal-piena.⁷

Illi huwa propju għalhekk illi għal kull reat il-Ligi ma tistipulax piena fissa imma tistipula minimu u massimu; jispetta lill-Qorti biex fid-diskrezzjoni tagħha, u entro dawk il-parametri, teroga dik

⁶ Qorti tal-Magistrati (Malta) Bhala Qorti ta' Ġudikatura Kriminali, per Onor. Magistrat Dr. Doreen Clarke, Dec. 14.02.2013; Kump. Nru.711/2008

⁷ **Ir-Repubblika ta' Malta vs Rene sive Nazzareno Micallef**, Appell Kriminali, Deċiża 28.11.2006.

il-piena permezz ta' liema, skond ic-cirkostanzi ta' kull kaz, tipprova ssib dak il-bilanc gust bejn d-diversi skopijiet li ghandhom jintlahqu

Illi huwa car li l-imputat mhux persuna ta' kondotta vjolenti jew li ghandu bzonn ta' xi tip ta' riforma fil-karattru tieghu; dan pero ma jfissirx necessarjament li huwa m'ghandux jinghata piena karcerarja jekk hija din il-piena li tohloq dak il-bilanc gust bejn id-diversi skopijiet li jridu jintlahqu permezz tagħha, inkluz dak li tibghat messagg car li jservi ta' deterrent.⁸

Illi fil-kaz in ezami l-imputat m'ghandux l-iskuza ta' l-inesperjenza jew il-blugha taz-zghozija; huwa ragel adult u ta' certa esperjenza li pero ghazel li jinjora dak li din l-esperjenza bil-fors kienet għallmitu;

Il-Qorti tal-Appell Kriminali fis-sentenza tagħha *Il-Pulizija vs Josef Camilleri* tenniet dan dwar reati ta' vjolenza:⁹

Illi umbagħad, kif anki gie ritenut mill-Qorti tal-Appell Kriminali (diversament preseduta) fil-kawza **"Il-Pulizija vs. Joseph Azzopardi"** [30.7.2004] :-

"... bhala regola, meta si tratta ta' vjolenza fuq il-persuna il-piena ghandha tkun dejjem dik ta' prigunerija b' effett immedjat . Il-Qrati ta' Gustizzja Kriminali ghandhom ikunu minn ta' quddiem biex b'mod deciziv jirriprescinaw l-ordni pubbliku meta dan jigi zventrat mill-arroganza jew il-prepotenza li timmanifesta ruha f' xi forma ta' vjolenza fizika " (sottollear ta' din il-Qorti)

u zgur li f' dan il-kaz l-appellant wera grad għoli ta' prepotenza w arroganza fl-incident de quo li ma jistax jigi kondonat mill-Qrati.

Decide

Għal dawn il-motivi l-Qorti, wara li rat l-artikoli 17, 31 214, 215, 221(1), 355AD(3)(4)(5) u 338(dd) tal-Kodiċi Kriminali, filwaqt li tillibera lill-imputat mit-tielet imputazzjoni, issibu ħati tal-kumplement u tikkundannah għal **xahrejn (2) prigunerija**.

⁸ **Il-Pulizija vs Antoine Cassar**, Appell Kriminali, Deciża 22.09.2009.

⁹ Per Onor. Imħallef Joseph Galea Debono; Deciża 15 ta' Novembru, 2007; Appell Kriminali Numru. 268/2007

Ai termini tal-artikolu 382A tal-Kodiċi Kriminali, il-Qorti qed toħroġ Ordni ta' Trażżin kontra l-imputat a favur ta' Maria-Vianella Saliba.

Dr. Donatella M. Frendo Dimech
Maġistrat